

അൽമായവേദി ന്യൂസ് ബുള്ളറ്റിൻ



അഖില മലങ്കര ഓർത്തഡോക്സ് അൽമായവേദി പ്രസിദ്ധീകരണം

Web Edition Only

2007 ഡിസംബർ 21

വിദേശിയ മെത്രാപ്പോലീത്തായായി വാഴിച്ച സംഭവം

ഓർത്തഡോക്സ് സഭാ മെത്രാപ്പോലീത്താമാർക്ക് പെരുമാറ്റച്ചട്ടം ഏർപ്പെടുത്തുന്നു

കോട്ടയം: ഓർത്തഡോക്സ് സഭയിലെ രണ്ട് മെത്രാപ്പോലീത്താമാർ ചേർന്ന് ഒരു വിദേശിയ മെത്രാപ്പോലീത്തായായി വാഴിച്ച സംഭവം വിവാദമായതിനെത്തുടർന്ന് സഭയിലെ മെത്രാപ്പോലീത്താമാർക്ക് പെരുമാറ്റച്ചട്ടം ഏർപ്പെടുത്തുന്നു.

ജനുവരി 10-നു ചേരുന്ന സഭാ മാനേജിംഗ് കമ്മിറ്റി യോഗത്തിൽ ഇതു സംബന്ധിച്ച് തീരുമാനമെടുക്കും.

മെത്രാപ്പോലീത്താമാർ ഗുരുതരമായ അച്ചടക്ക ലംഘനമാണ് നടത്തിയതെന്ന് ചൂണ്ടിക്കാട്ടി ഒരു വിഭാഗം മാനേജിംഗ് കമ്മിറ്റിയംഗങ്ങൾ പരസ്യമായി രംഗത്തെത്തിയിരുന്നു.

മെത്രാഭിഷേകത്തിനു നേതൃത്വം നൽകിയ ഡോ. തോമസ് മാർ അത്താനാസിയോസ്, യൂഹാനോൻ മാർ മിലിത്തിയോസ് എന്നിവർക്കെതിരെ നടപടി സ്വീകരിക്കണമെന്നാണ് മാനേജിംഗ് കമ്മിറ്റിയിലെ ഒരു വിഭാഗത്തിന്റെ ആവശ്യം. ഇതേത്തുടർന്നാണ് മെത്രാപ്പോലീത്താമാർക്ക് പെരുമാറ്റച്ചട്ടം ഏർപ്പെടുത്തുന്നത്. ജർമൻ പൗരനായ റമ്പാനെ മെത്രാപ്പോലീത്തായായി വാഴിച്ചത് പരിശുദ്ധ കാതോലിക്കാ ബാവായുടെ അനുമതി കൂടാതെയാണെന്ന് വ്യക്തമാക്കി സഭാകേന്ദ്രത്തിൽ നിന്നു വർക്കിംഗ് കമ്മിറ്റിയംഗങ്ങൾക്കായി നൽകിയതായി പറയപ്പെടുന്ന സർക്കുലർ പുതിയ വിവാദത്തിന് ഇട നൽകിയിരിക്കുകയാണ്.

പാത്രിയർക്കീസ് ഭാഗത്തു നിന്നും സഭയിലേക്ക് വന്ന ഡോ. തോമസ് മാർ അത്താനാസിയോസ്, യൂഹാനോൻ മാർ മിലിത്തിയോസ് എന്നിവരാണ് വാഴിക്കൽ ചടങ്ങ് നടത്തിയതെന്നും പിന്നീട് സഭാ സുന്നഹദോസിൽ മറ്റ് മെത്രാപ്പോലീത്താമാർ ആവർത്തിച്ച് ആവശ്യപ്പെട്ടിട്ടും ആർ, എന്ന്, എവിടെവെച്ച് എന്നു വ്യക്തമാക്കാൻ ഇവർ തയ്യാറായില്ലെന്നും സർക്കുലറിൽ ചൂണ്ടിക്കാണിച്ചിട്ടുണ്ട്.

വാഴിക്കപ്പെട്ട വ്യക്തിയെപ്പറ്റിയുള്ള വിവരങ്ങൾ സിനഡ് ഉപസമിതിക്ക് നൽകിയിട്ടില്ലെന്നും ഇക്കാരണത്താൽ വാഴിക്കൽ സഭയുടെ അച്ചടക്കത്തെ ബാധിച്ചുവെന്നുമാണ് സർക്കുലർ പറയുന്നത്. വിദേശ പൗരനെ മെത്രാൻ സ്ഥാനത്തേക്ക് ഉയർത്തിയത് സംബന്ധിച്ചു മലങ്കരസഭാ കേന്ദ്രത്തിൽ നിന്ന് അറിയിക്കുന്നത് എന്ന തലവാചകത്തിലുള്ള സർക്കുലറിൽ വാഴിക്കലിന്റെ പശ്ചാത്തലം വിശദമായി വിവരിക്കുന്നു.

ഡോ. തോമസ് മാർ അത്താനാസിയോസിനെയും യൂഹാനോൻ മാർ മിലിത്തിയോസിനെയും പ്രത്യക്ഷമായും പരോക്ഷമായും വിമർശിച്ചുകൊണ്ടാണ് സർക്കുലർ തയ്യാറാക്കിയിരിക്കുന്നത്.

നവംബർ 20-നു ദേവലോകത്ത് ചേർന്ന സഭാ ഉപസമി

തിയുടെ യോഗത്തിൽ വിദേശികളായ റമ്പാനെ ഓർത്തഡോക്സ് സഭ വാഴിക്കേണ്ടതില്ലെന്നു തീരുമാനിച്ചിട്ടുള്ളതാണെന്നും ഇതിന് വിരുദ്ധമായാണ് ഈ മെത്രാപ്പോലീത്താമാർ പ്രവർത്തിച്ചതെന്നുമാണ് സർക്കുലറിൽ പറയുന്നത്. എന്നാൽ ഇങ്ങനെ ഒരു സർക്കുലർ സഭാകേന്ദ്രത്തിൽ നിന്നു പ്രസിദ്ധീകരിച്ചതായി തനിക്കറിയില്ലെന്നാണ് സഭാ സെക്രട്ടറി ഡോ. ജോർജ്ജ് ജോസഫ് പറയുന്നത്. (മംഗളം ഡിസംബർ 20)

സർക്കുലർ: ഗുഡാലോചന പുറത്താക്കുന്നു

അൽമായവേദി ന്യൂസ് സർവ്വീസ്

കോട്ടയം: മുസാ ഗുർഗാൻ മാർ സേവേറിയോസിനെ വാഴിച്ചതു സംബന്ധിച്ച വിവാദ സർക്കുലർ ദേവലോകം അരമനയിൽ തന്നെ ഉന്നതമായ ഒരു ഓഫീസിൽ രഹസ്യമായി സൃഷ്ടിച്ചതാണെന്ന് സൂചന. ഇതോടെ ദീർഘകാലാടിസ്ഥാനത്തിലുള്ള ഗുഡാലോചനയാണ് തെളിയുന്നത്.

പ. എപ്പിസ്കോപ്പൽ സുന്നഹദോസ്, ഈ വിഷയം സംബന്ധിച്ച് വർക്കിംഗ് കമ്മിറ്റിയെച്ചെയ്തായി പറയപ്പെടുന്ന സർക്കുലറാണ് ഇന്നലെ ചില മാധ്യമങ്ങളിൽ വന്ന വാർത്തയ്ക്ക് ആധാരം. ഭരണഘടനപ്രകാരം വിശ്വാസം, പട്ടത്വം, അച്ചടക്കം എന്നിവ എപ്പിസ്കോപ്പൽ സുന്നഹദോസിനു മാത്രം അധികാരപ്പെട്ടതായിനാലും മെത്രാൻ വാഴ്ച സംബന്ധിച്ച വിഷയം ഈ വിഭാഗത്തിൽ വരുന്നതായതിനാലും ഡിസംബർ 6-ലെ സുന്നഹദോസ് നിശ്ചയം വർക്കിംഗ് കമ്മിറ്റിയെ അറിയിക്കേണ്ടതില്ല. അതിനാൽ ഇപ്രകാരമൊരു സർക്കുലറിനു തന്നെ പ്രസക്തിയില്ലെന്നാണ് ഭരണഘടനാ വിദഗ്ദർ ചൂണ്ടിക്കാട്ടുന്നത്.

കഴിഞ്ഞയാഴ്ച നടന്ന വർക്കിംഗ് കമ്മിറ്റി യോഗത്തിൽ ഈ വിഷയം ചർച്ചയ്ക്കു വന്നതേ ഇല്ല. എന്നാൽ വർക്കിംഗ് കമ്മിറ്റിയ്ക്കു ശേഷം പിരിഞ്ഞുകൊണ്ടിരുന്ന ഭദ്രാസന സെക്രട്ടറിമാരടക്കമുള്ള അംഗങ്ങളിൽ ചിലർക്കു മാത്രം വാലും തലയും പിതൃത്വമില്ലാത്ത വിവാദ സർക്കുലറിന്റെ കോപ്പികൾ നൽകി. ഭദ്രാസന സെക്രട്ടറിമാരടക്കം ഇരുപതു പേരിലധികം യോഗത്തിൽ പങ്കെടുക്കുകയും, വർക്കിംഗ് കമ്മിറ്റി തന്നെ പത്തു പേരുണ്ടായിരിക്കുകയും ചെയ്തിട്ടും, കേവലം ആറ് കോപ്പികൾ മാത്രമാണ് ദേവലോകത്ത് അസോസിയേഷൻ ഓഫീസിലെ ഫോട്ടോസ്റ്റാറ്റ് മിഷനിൽ അനേദിവസം എടുത്തത്. ഇത് വർക്കിംഗ് കമ്മിറ്റി യോഗത്തിൽ ചർച്ച ചെയ്യുകയോ, വിതരണം ചെയ്യുകയോ ചെയ്തില്ല. യോഗശേഷം ഏതാനും പേർക്കു മാത്രം വിതരണം ചെയ്തത്, *വർക്കിംഗ് കമ്മിറ്റി യോഗത്തിൽ ചർച്ച ചെയ്തത്* എന്ന ധാരണ സൃഷ്ടിക്കാനും ബോധപൂർവ്വം ചോർന്നു പോകാനുള്ള അവസരം സൃഷ്ടിക്കാനുമായിരുന്നുവെന്നാണ് വിലയിരുത്തുന്നത്.

മെത്രാൻ വാഴ്ച തടസ്സപ്പെടുത്താനും, വാഴ്ച നടന്ന ശേഷം ഡിസംബർ 6, 7 തീയതികളിലൂടെ വാഴിച്ചവരെ അപകീർത്തിപ്പെടുത്താനും ശ്രമിച്ചു പരാജയപ്പെട്ടതിന്റെ ബാക്കിപത്രമായാണ് അനാവശ്യമായി ഈ സർക്കുലർ വിവാദം കുത്തിപ്പൊക്കിയതെന്നും ചൂണ്ടിക്കാണിക്കപ്പെടുന്നു.

അനാവശ്യമായി ഇത്തരമൊരു സർക്കുലർ സൃഷ്ടിച്ചതിന്റെ പിന്നിൽ ഓഗസ്റ്റ് സുന്നഹദോസിന്റെ മിനിട്സ് തിരുത്തിയ കേന്ദ്രങ്ങൾ തന്നെയാണെന്നും പറയപ്പെടുന്നു.

സർക്കുലർ ലഭിച്ചിട്ടില്ല: സ്ഥാനികൾ

കോട്ടയം: വിവാദ സർക്കുലർ വൈദിക - അൽമായ ട്രസ്റ്റിമാർക്കും, അസോസിയേഷൻ സെക്രട്ടറിയ്ക്കും, ഭൂരിപക്ഷം വർക്കിംഗ് കമ്മിറ്റിയംഗങ്ങൾക്കും ലഭിച്ചിട്ടില്ലെന്നു വ്യക്തമായി. അസോസിയേഷൻ സെക്രട്ടറി തനിക്ക് ലഭിച്ചിട്ടില്ലെന്നു പത്രപ്രസ്താവനയും നടത്തിയതോടെ സംശയത്തിന്റെ മുകൾ ചില കേന്ദ്രങ്ങളിലേയ്ക്കു മാത്രം നീങ്ങുകയാണ്. പ. കാതോലിക്കാ ബാവായ്ക്കും ഈ സർക്കുലറിനെപ്പറ്റി അറിവില്ലെന്ന് പ. പിതാവിനോടുത്ത കേന്ദ്രങ്ങൾ പറയുന്നു.

മെത്രാൻ തിരഞ്ഞെടുപ്പ് മാനദണ്ഡങ്ങൾ അമർഷം പുകയുന്നു

കോട്ടയം: അടുത്ത മെത്രാൻ തിരഞ്ഞെടുപ്പിനുള്ള മാനദണ്ഡങ്ങൾ പരിഷ്കരിച്ചതിൽ ശക്തമായ അമർഷം, പൊട്ടിത്തെറിയുടെ വക്കിലെത്തി നിൽക്കുകയാണ്. പ. എപ്പിസ്കോപ്പൽ സുന്നഹദോസ് ഏകപക്ഷീയമായി തീരുമാനങ്ങൾ എടുത്ത് മാനേജിംഗ് കമ്മിറ്റിയുടെ മേൽ അടിച്ചേല്പിക്കുന്നതിനും, ചിലരെ ഒഴിവാക്കാൻ വേണ്ടി മാനദണ്ഡങ്ങളിൽ ഭേദഗതി വരുത്തിയതുമാണ് അമർഷത്തിനു കാരണങ്ങൾ.

മെത്രാൻ തിരഞ്ഞെടുപ്പിന് 1970-ൽ നടപടിച്ചട്ടും രൂപീകരിക്കാൻ ഫാ. പി. പി. ജോസഫ് പുളിക്കപ്പറമ്പിൽ, പി. സി. ഏബ്രഹാം പടിഞ്ഞാറേക്കര തുടങ്ങിയ പ്രഗൽഭരുടെയും ഒരാറംഗ കമ്മിറ്റിയെയാണ് ചുമതലപ്പെടുത്തിയത്. എന്നാൽ ഇത്തവണ സുന്നഹദോസ് സ്വയം തീരുമാനമെടുത്തു. ഇത് ജനുവരി 10-ലെ മാനേജിംഗ് കമ്മിറ്റിയെ അറിയിക്കുമെന്ന് പറയപ്പെടുന്നു. വൈദികരെയും ജനപ്രതിനിധികളെയും ഉൾപ്പെടുത്താതെ നടപടിച്ചട്ടും രൂപീകരിച്ചതിൽ ഭൂരിപക്ഷം മാനേജിംഗ് കമ്മിറ്റിയംഗങ്ങളും ക്ഷുഭിതരാണ്.

ഇതിനേക്കാൾ ഗുരുതരമായ ആരോപണമാണ് ചിലരെ ഉൾപ്പെടുത്താനും ചിലരെ ഒഴിവാക്കാനുമാണ് നടപടിച്ചട്ടങ്ങളിൽ വരുത്തുന്ന ഭേദഗതിയെന്ന ആരോപണം. മുഖ്യദയറാകളിലെ സ്ഥിരം അംഗങ്ങൾക്ക് മേല്പട്ടസ്ഥാനത്തേയ്ക്ക് വൈദിക സെമിനാരി വിദ്യാഭ്യാസം വേണമെന്ന ചട്ടത്തിനു മുമ്പ് ഇളവു നൽകിയിരുന്നു. അത് ഇത്തവണ എടുത്തുകളഞ്ഞത് പത്തനാപുരം, ചെങ്ങമനാട് ദയറാകളിൽ നിന്നുള്ള രണ്ടംഗങ്ങൾ മത്സരിക്കുന്നത് ഒഴിവാക്കാനാണെന്നാണ് ഒരു ആരോപണം.

മേല്പട്ടസ്ഥാനത്തേയ്ക്കുള്ള കുറഞ്ഞപ്രായം 40 ആയി നിജപ്പെടുത്തിയത് വിദ്യാർത്ഥിപ്രസ്ഥാനം ജനറൽ സെക്രട്ടറി ഫാ. ഡോ. വി. എം. ഏബ്രഹാം മേല്പട്ടസ്ഥാനത്തേയ്ക്കു വരുന്നതു തടയാനാണെന്നും ആരോപണമുണ്ട്. നാലിലധികം മെത്രാന്മാർ പ്രായപരിധി 35 വയസാക്കണമെന്നു വാദിച്ചെങ്കിലും ഏകപക്ഷീയമായി ചട്ടം രൂപീകരിച്ച മെത്രാൻ വഴങ്ങിയില്ലെന്നാണ് അറിവ്.

ശ്രേഷ്ഠ നിയുക്ത കാതോലിക്കാ, കൂട്ടുടസ്സിമാർ, അസോസിയേഷൻ സെക്രട്ടറി എന്നിവരുടെ പ്രായം കുറഞ്ഞിട്ടും മെത്രാൻ സ്ഥാനാർത്ഥികളുടെ കുറഞ്ഞ പ്രായപരിധി കുറയ്ക്കാത്തതും ഉയർന്ന പ്രായപരിധി 55 ആയി തുടരുന്നതും വിരോധാഭാസമായി ഇവർ ചൂണ്ടിക്കാട്ടുന്നു. ഉയർന്ന പ്രായപരിധി 50 ആയി കുറയ്ക്കാത്തത് ചില അഭിമത സ്ഥാനാർത്ഥികളെ രക്ഷിക്കാനാണെന്നും ആക്ഷേപമുണ്ട്.

ഔദ്യോഗിക പാനലിനെതിരെ ഒരിക്കൽ മത്സരിച്ചവരെ

പിന്നീട് ഔദ്യോഗിക സ്ഥാനാർത്ഥിയാക്കരുതെന്ന നിർദ്ദേശവും പരിഗണിച്ചില്ല. ഇത് ഒരിക്കൽ മത്സരിച്ചു തോറ്റ ഒരു മുൻ വൈദിക സെമിനാരി അധ്യാപകനെ ഔദ്യോഗിക സ്ഥാനാർത്ഥിയാക്കാനാണെന്നും ആരോപണം ഉയർന്നിട്ടുണ്ട്.

സഭാകേന്ദ്രം ആര്?

കൊട്ടാരക്കര: കഴിഞ്ഞ ദിവസങ്ങളിലെ മാധ്യമങ്ങളിൽ വന്ന വാർത്തകളിൽ പറയുന്ന ഓർത്തഡോക്സ് സഭാകേന്ദ്രം ഏതെന്ന ചോദ്യം മലങ്കരയിലെങ്ങും ഉയരുന്നു.

പ. കാതോലിക്കാ ബാവായോ, കൂട്ടുടസ്സിമാരോ, അസോസിയേഷൻ സെക്രട്ടറിയോ, ഔദ്യോഗിക വക്താവ് ഫാ. ഡോ. ഒ. തോമസോ അറിയാത്ത മലങ്കരസഭാകേന്ദ്രം ഏതെന്ന ചോദ്യത്തിന് ഉത്തരം നൽകാൻ പ. പിതാവിന്റെ ഓഫീസിനും കഴിയുന്നില്ല.

നിർദ്ദിഷ്ട കോട്ടയം ഫ്ളെജ ഓവർ മാർ ഏലിയാ കത്തീഡ്രലിനു മരണമണി

കോട്ടയം: ഈയാഴ്ച സർവ്വേ പൂർത്തിയാകുന്ന മണിപ്പുഴ മുതൽ നാഗമ്പടം വരെയുള്ള ഫ്ളെജ ഓവർ യാഥാർത്ഥ്യമാകുന്ന പക്ഷം പൗരസ്ത്യ കാതോലിക്കായുടെ സിംഹാസന ദേവാലയമായ കോട്ടയം മാർ ഏലിയാ കത്തീഡ്രൽ ഇല്ലാതാവും. അതോടൊപ്പം ചരിത്രപ്രസിദ്ധമായ എം. ഡി. സെമിനാരിത്തോപ്പ്, ബസേലിയോസ് കോളജ്, എം. ഡി. സെമിനാരി ഹയർ സെക്കണ്ടറി സ്കൂൾ, എം. ഡി. കൊമേഴ്സ്യൽ കോംപ്ലക്സ്, നിർദ്ദിഷ്ട ബസേലിയോസ് കോംപ്ലക്സ് എന്നിവയും അതോടൊപ്പം മണ്ണടിയും.

തുണുകളിൽ ഉയർന്നു നിൽക്കുന്ന നിർദ്ദിഷ്ട പാതയിൽ ഇരേക്കടവു മുതൽ ശാസ്ത്രി റോഡു വരെയുള്ള ഭാഗം തുരങ്കമാണ്. ഈ തുരങ്കം കടന്നുപോകുന്നത് ഏലിയാ കത്തീഡ്രലിനു അടിയിൽ കൂടെയാണ്. തുരങ്കനിർമ്മിതി തൽക്കാലം പ്രശ്നങ്ങളുണ്ടാക്കില്ലെങ്കിലും ഭാവി നിർമ്മാണപ്രവർത്തനങ്ങൾ അസാധ്യമാകുമെന്നു തന്നെയുമല്ല, ഈ തുരങ്കത്തിലുണ്ടാകുന്ന ഏതപകടവും നിലവിലുള്ള കെട്ടിടങ്ങളെ അപകടത്തിലാക്കുമെന്നും വിദഗ്ദർ ചൂണ്ടിക്കാട്ടുന്നു.

മറ്റു ചില മത-വാണിജ്യ സ്ഥാപനങ്ങളെ സഹായിക്കാനായി വഴി വളച്ചുതിരിച്ചാണ് ഏലിയാ കത്തീഡ്രലിന്റെ കീഴിലൂടെ തുരങ്കം നിർമ്മിക്കുന്നതെന്ന് കഴിഞ്ഞ ദിവസം കേരള കൗമുദി പ്രസിദ്ധീകരിച്ച ചിത്രം വെളിവാക്കുന്നു.

സ്വന്തം തല പോകുന്ന വിഷയമായിട്ടും സഭാകേന്ദ്രം മാസങ്ങൾക്കു മുമ്പ് പ്രസിദ്ധീകരിച്ച ഈ വിവരം അറിഞ്ഞിട്ടില്ലത്രേ!

രാവിലെ പത്രം നോക്കിയിട്ടും പത്രങ്ങളുടെ ഇന്റർനെറ്റ് എഡിഷൻ പഠിയിട്ടും മലങ്കരസഭാ വാർത്തകളൊന്നും കണ്ടില്ലേ? നിരാശപ്പെടേണ്ട.

നമുക്ക് നമ്മുടെ സ്വന്തം മാധ്യമമുണ്ടല്ലോ? മലങ്കര ഓർത്തഡോക്സ് ടി. വി.

മലങ്കര ഓർത്തഡോക്സ് ടിവി

സന്ദർശിച്ചുകൊണ്ടിരിക്കുക

www.malankaraorthodox.tv/